

ሰንበት ዘነጎድጓድ-2

ሐምሌ (7/24/2022)

ዝብላዕ ንዝስኹም ሃብዎም

The Compassionate Lord Will Gather, Heal and Restore Us

መዝሙር: በቀዳሚት ገብረ እግዚአብሔር ሰማየ ወምድረ ወኸሎ ፈጸሞ አዕረፈ. እግዚአብሔር ብመጀመርያ ሰማይን ምድርን ፈጠረ ከሉ ምስ ፈጸመ ብሰንበት አዕረፈ። ብጊዜ ማይ አይኒ እግዚአብሔር ንኖኅ እትድሕነላ መርከብ ሥራሕ ንምድሪ እንደገና ብማይ አይኒ ከየጥፍአ አነ ምሳኻ ንዘለዓለም ኪዳን ክአቱ እዩ። ንምድሪ እኽላን ሣዕርን ሓጋይን ክረምትን ዘርእን ዓጺድን ክህብ እዩ። ብሓቂ በረኽት እግዚአብሔር እዚ እዩ። ንሱ ነቲ ዝብሎ ቃል አይጠልምን እዩ።

ንባባት: ኤፈ. 2:13-18፤ 2ጴጥ 2:1-9፤ ግ.ሓ. 17:21-ፍ፤ ማር 6:30-44

ምስባክ: ዘያበቀሉል ሣዕሪ ለእንስሳ ወሓመልማል ለቅኔ ዕገላ እምሕያው፣ከመ ያወፀእ እክለ እምድር። መዝ 104:14-15።ካብ ምድሪ መግቢ ምእንቲ ኺረከብ ንእንስሳ ዚኸውን ሣዕሪ ንጥቕሚ ሰብ ከአ ተኸሊ አብቆልካ።

ካብ ሰነ 25 ክሳብ መስከረም 25 ዘመነ ክርምት ተባሂሉ ይጽዋዕ። ምስቲ እዋኑን ዘመኑ አሰማሚዑ ንባባትን መዝሙርን ክነስተንትን ይሕግዘና። ናይ ሎሚ ሰንበት ዘነጎድጓድ/ዘደመና ተባሂሉ ይጽዋዕ ነጉዲ ማለት እዩ። ኣብ ብሉይ ኪዳን ነጉዲ ናይ አምላኽ ምምጻእ ወይ አምላኽ ምልክት ክህብ እንከሎ እዩ ዘስምዕ። ኣብ ደብረ ሲና ሙሴ ምስ አምላኽ ክሃረብ እንከሎ ድምጺ ነጎዳን ግመን ተራእዩን ተሰሚዑን። ኢየሱስ ክጥመቕ እንከሎ ድምጺ ካብ ሰማይ ተሰሚዑ ስለዚ ነጉዲ ንአምላኽ የዘኻኸር። ኣብ ባህልና እውን ነጉዲ ምልክት ሓይሊ አምላኽ ከምዝ ኾነ ኢና ንሓሰብ።

ኣብዚ ጸጋን ግርማን ዝመልአ ሰንበት ቅድስት ቤተ ክርስቲያን ነቲ ሕያዋይ ጓፋና ዝኾነ ክርስቶስ ብፍሉይ ዘኪርና ተጓሲና እንኽእለሉ ሕይወት ክንሕዝ ንሱ ኸአ ንኹሎም ኣብ ኩሉ ፋሕ ኢሎም ንዘለዉ ህዝቡ ኣብ ሰማያዊ ኣብኡ ከም ዝመርሖም ክንሓስብ ተዘኻኸረና። ንህዝቢ አምላኽ ኣብ ሓደ ምእካብ ናይ ሎሚ ንባባትና ሕመረት ኮይኑ በዚ ወይ በቲ ተገሊጹ ንረኽቡ። ሓደ ካብቲ ሎሚ ንሕብረተሰብ አጸጊምዎ ዘሎ ሓደ ምጂን እዩ። ስድራታት ተበታቲኑ፣ ዓድታት ባዲሙ ከሉ ተበቲኑ ዳርጋ ብዙሓት ሃገራት ዓለም ህዝብን ኣብ ፈቐዶ ዓድታት ክበታተን ይርአ ኣሎ። ዓድና እውን ንርእዮ ኣሎና መንእሰይና ዓዲ ጓና ናፊቕ ዝፈትዋ ዓዱን ወገኑን ሓዲጉ ንጥፍአት ክጓዩ ንርኢ ኣሎና። ሳዕበኑ ብሞት እትፈዎም ደቃ ዘይጉሃየት ስድራ፣ ዓዲ፣ ዳርጋ፣ የላን ገለ አሽሓት ከፊሎም ደቆም አሕዋቶም ዘድሓኑ ኣለዉ ገለ ኸአ አሽሓት ከፊሎም እንከለዉ ገንዘቦምን ደቆምን ዝሰኣኑ ኣለዉ እቲ ጸገም ቆጺርካ ዝውዳእ አይኮነን። ነዚ ኣብ ግምት አእቲና ነቲ ምኽንያት ብክርስትያናዊ ዓይኒ ክንርኢ እምበር ክንፈርድ ክንሓሚ ዘይኮነ ሕልናና ተንኪፉና ኣብ አምላኽ ክንምለስ ንማለት እዩ። እዚ ብዓይኒ ፖሎቲካ ከይንርእዮ ሓደራ ፖሎቲካ ዋናታቱ ኣለውዎ ንሕና ከም ህዝቢ አምላኽ ከም ክርስትያን ብኸመይ ክንርእዮ ኣሎና ንማለት እዩ።

ህዝቢ ተበቲኑ ወይ ፋሕ ኢሉ ክንብል እንከሎና ነዚ ዝሰዕብ ከስምዕ ይኸእል። መጀመርያ ምኽንያቱ ብዘየገድስ ቅድሚ ፋሕ ምባሎም ብሓንጎብ ኮይኖም ብሓደነት ሕጉስ ሕይወት የሕልፉ ነርም። ካልአይ ሓንቲ ምዓልቲ ብሓባር ክእከቡ ተስፋ አልኦም። እቲ ሕቶ ግን ስለምንታይ ሰባት

ዝፈትውዎ ዓደም ወገኖም ክሓድጉ ዝግደዱ? ስለምንታይ እዩ ኣብዚ ዘመና ፍልሰት ኣሕዛብ ብብዝሒ ዝርከብዎ? እቲ ሓቂ ወላ ሓደ ቆልዓ ብዘይ ምኽንያት ካብ ቤቱ ዝወጽእ የለን ዝብል እዩ፤ ብርግጽ ገለ ጸገም እሎ። ጸገምና ሓቀኛ ርክብ ምስ ኣምላኽን ሰብን ስለ ዘጥፋእና እዩ።

ኣብ Irritable and Sensibility ኣብ ዝብሃል ኣብ ዝተገብረ መጽናዕቲ ከም ዝሕብሮ ሕይወት ዘለዎም ፍጥረት ብባህሪኦም ካብ ዝኾነ ዘፍርሖም ወይ ጉድኣት ዘመጽኦም ከም ዝሃድሙ ይሕብር። ብናይ ምምባር ስምዒት ወይ ድለት ንዝጓነፎም ተጻብኦታት የሸንፉ እሞ ክነብሩ ይቕጽሉ። ጠንቂ ስደት ኣብ ገለ ከምቲ ግብኡ ዘይኮነ ዝተበላሸወ ንሰባት ክነብሩ ዘየኽኣሎም ነገር ኣሎ ማለት እዩ። በዚ ምኽንያት እዮም ሰባት ነቲ ዝፈትውዎ ሓዲጎም ክስደዱ ዝግደዱ። ነቲ ኣብ ወረቐትን ብወረ ዝፈልጥዎ መወዳእታ ዘይብሎም በረኻታት ክስንጥቑ ንባሕርታት ክሰግሩ ኣብ መንጎ ሞትን ሕይወት ደፊሮም ምርጫ ክገብሩ ይርከብ። ገለ ካብ ሕሱም ማእሰርትን ግፍዕን ምስ ወረደም ገለ ኸኣ ምሕደራ ኢዶምን እግሮምን ኣሲሩ ሓንቲ ክገብሩ ምስ ዘይክኣሉ ዝፈትውዎ ዓደም ሓዲጎም ንሰላም ንፍትሒ ንነጻነት ኣብ ዓዲ ጓና ክረኽብዎ ይስደዱ። ናይ እዚ ኹሉ ምኽንያት ብሩህ እዩ። ኣመሓደርቶምን ዝኸተልዎ ስርዓትን ክሕልውዎም ዝግብኦም ስለ ዘይሓለውዎም ንስደት የምርሑ። ንክትነብር ኢልካ ዝግበር ቃልሲ እዩ። እቶም ክእክብዎም ክሕግዝዎም ዝግብኦም መራሕቶም ዋሕስ ሕይወቶም ክህብዎም ስለ ዘይክኣሉ ንፍትሒ ንነጻነት ኣብ ካልእ ክረኽብዎ ይስደዱ።

ህዝቢ ንስደት ንዓዱ ምሕዳግ እንተ ኣምጺኡ ዓደቦ ገለ ጸገም ኣልኦ ማለት እዩ። ኣብ ታሪኽ እስራኤላውያን መብዝሕትኡ ምኽንያት ስደቶም፡ ሕማቕ መሪሕነት፣ ዝፈሸለ ስርዓት ከምኡ- ኃጢአቶም ክፍኣቶም እዩ። በዚ ምኽንያት ከምተን ጓሳ ዘይብለን ኣባግዕ ድኻታት ንርእሶም ከድሕኑ ከቢድ ውሳኔ ይወስዱ ንሕይወቶም ኣብ መንጎ ሞትን ሕይወትን ዘውርድ ውሳኔ የጎትዉ። ኩሉ ኩነታት ተስፋ ምስተሰጸኖ ካልእ ኣማራጺ እንተሎ ኢሎም ንስደት ንመከራ ንዓዲ ጓና ገለ እንተ ሓለፈልና ኢሎም ይስደዱ። እዚ ኢና ኣብ ዓለምና ሎሚ ብጋህዲ እንርእዩ ዘሎና።

ኣምላኽ ሎሚ እውን ብቃል ኤርምያስ ነብይ 23:1-6 ገሩ ተስፍኡ ይህበና፡ እንሆ ኻብ ዘርኢ ዳዊት ጻድቕ ንጉሥ ዘተንሥኣለን መዓልታት ይመጻ ኣለዎ። እቲ ንጉሥ ብጥብብ ክገዝእ፣ ቅንዕና ኺገብር ኣብታ ሃገር ከኣ ፍትሒ ከውጽእ እዩ ይብል።

ቅዱስ ጳውሎስ ኣብ ሰብ ኤፊሶን ዘንበብናያ ከምዚ እናበለ የዘኻኸረና ብሳላ ደም ክርስቶስ ንኣኻትኩም ነቶም ርሑቓት ዝነበርኩም ሰላም ኣብሰረኩም ነቶም ቀረባ ዝነበሩ ኸኣ ሰላም ኣበሠሮም ይብል። እዚ ብቕልል ዝበለ መገዲ ክንርእዩ ከሎና ነቲ ብኤርምያስ ነቢይ ዝተነግረ ከም ዝተፈጸመ እዩ ዝሕብር። ንሱ ሰላምና እዩ፣ ነቲ ካብ ነነድሕድናን ምስ ኣምላኽን ፈልዩና ዝነበረ ሰሩ ሓራ ኣውጺእና። ሓርነት ተጎናጽፍና እንተ ኾነ እዚ ሓርነትና ጸላእቲ ኣለውዎ ክምንዘዕዎ ከም ድላዮም ክገብሮዎ ዝደልዩ ኣለዉ ስለዚ ነቕሕና ክንሕልዎ ግቡእና እዩ። ናጽነቱ ዝተመንጠለ ካብ ክልተ ነገር ሓደ እዩ ዝመርጽ፡ ፩ያ ነቲ ነጻነቱ ዝገፈፎ ይጻብኦ ዝክኣሎ ይከላኸል። ፪ይ ነገራት ካብ ዓቕሙ ንላዕሊ ምስ ኮኑ ይሃድም ይስደድ ፋሕ ይብል። ኣብከምዚ ኩነት ንዝርከብ እዩ እምብኣር ብስራት ክርስቶስ ናይ ሓቂ ምስክርን ተስፋን ዝኾነና።

ጳውሎስ ሓዋርያ እምብኣር ኣሰር ኢየሱስ ክንክተል፣ ሓድነት ኣብ መንጎ ህዝቢ ክንፈጥር፣ ነቲ ፍልልይን ጽልእን ኣምጺኡ ኣብ መንጎና ፈላልዩና ዘሎ ክንኣሊ፣ ዝህብን ዝማቕልን ማሕበር ክንፈጥር የዘኻኸረና። እቲ ለውጢ ወይ ተሓድሶ ብኹሉ ኣማናይ ክርስቶስ እዩ ክመጽእ ዘለዎ ኣብ ውሑዳት መራሕቲ ወይ ሰባት ኣይ ኮነን ክመጽእ ዘለዎ ነፍስወከፍ ሰብ ንተሓድሶን ሓድነትን ክዓዩ ክርስትያንዊ ግብኡ እዩ።

አብዚ ሰንበት ዝውሃበና ሰናይ ዜና ኣምላኽ ክቕይረልና ነቲ ዘጥፋእናዮ ነገራት ኣብ ሕይወትናን መሬትናን ከም ብሓዲስ ክቕይረልና ይኸእል እዩ። እዚ ናይ ተስፋ መልእኽት ልዕሊ ዝኾነ እዋን ሎሚ በዚ ወራዱና ዘሎ ዝተፈላለየ ጸገማት ቍጠባዊ፣ ፖሎቲካዊን ማሕበራውን ልዕሊ ዝኾነ የድልየና እዩ። ዓለምና ሰባት ብዝፈጠርዎ ገለ ሰይጣን ዝመለኸም ጭንቀትን ሞትን ሰባት ዘይግድሶም ትሕመስ ኣላ። ሓንቲ ዘይገበሩ ንጹሓት ብጃምላ ክቕተሉ ንርኢ ኣሎና። ቆልዓ ሰበይቲ ክስደዱ ንዓዲ ጓና ኣብ ዘይፈልጥዎ ባህልን ዓድን ንድሕነቶም ክውሕዙ ንርኢ ኣሎና።

ከም ክርስትያን ከም ለባውያን ፍጥረት ጸገምና መሚና ክንርኢ ክንፈልጥ ግድን እዩ። ብርግጽ ወራዱና ዘሎ ጸገማት ኣብ ሰባት ብፍላይ ኣብ መራሕቲ ክንጽዕና ቀሊል እዩ እንተ ኾነ እቲ ምኽንያት ብዙሕ እዩ ምናልባት ኣነ ከም ኣነ ንፍልሰት ወገነይ እንታይ ኣበርኪተ ክንብል ኣሎና። ናይ ኩልና ድኽመት ድንቅርና ከምኡ ክሓልፈልና ብዝብል ህርፋን ንዓድና ዝሓደግና ብዙሓት ኢና በዚ ምኽንያት እቲ ጠንቂ ፍልሰት ህዝቢ ብዙሕ እዩ ስለዚ ነፍሲ ወከፍና ኣብ ሕልናና ክንምለስ ኣሎና።

ካቶሊካውያን ጳጳሳት ኤርትራ ኣብ ዝሓለፈ ዓመታት ሓውኻ ኣበሎ ኣብ ዝብል ሓዋርያዊ መልእኽቶም ሕልና ዝትንክፍ ቃሎም ኣስሚዖምና ነሮም። ክንደይ ኢና ነቲ ዝተባህለ መልሲ ክንህበሉ ዝኸእልና። መንፈሳውያን ኣቦታትናን ንኹልና ተሓተቲ እዮም ገሮምና ስለዚ ሓላፍነትና ተቐቢልና ክንሳክ ኣሎና። ስደት ምስ ኣምላኽ ርክብ ምስ ኣቋረጽካ እዩ ዝመጽእ። ኣምላኽ ዘይብሉ ሕይወት ፍሪኡ ስደት ጥመት ቅትለት ዝኾነ ግፍዒ ይፍጸም። ሕልና ስለ ዘጥፍእ ኣብ ኣምላኽ ምምላስ እዩ እቲ ቀዳማይ ስጉምቲ። ክፍኣትና ክንርኢ እንተ ኸእልና ጥራሕ ኢና ኣብ ንስሓ፣ ኣብ ዕርቅን ሓድነትን እንምለስ። ሎሚ ነፍሲ ወከፍ ኣብ ልቡ ተመሊሱ ኣብ መገዲ ኣምላኽ ይጸመድ ሽዑ ዓደብኡ ክናፍቕ እዩ። ንንስሓ ናተይ ኢሉ ዝሓዘ ሕይወት ዓደብኡ ክምለስ እዩ ዝጅምር። ነዚ ኣብነትና ኣብ ሉቃስ 15 ዘሎ ጥፋእ ውሉድ ዝገበሮ ስጉምቲ እዩ። ንቤት ኣቦና ክናፍቕ ንሰላም ንፍቕሪ ኣብ ዓድና እምበር ኣብ ዓዲ ጓና ክንረኽባ ኣይክኣልን እዩ። ካብ ዓድኻ ወጺእካ ዝርከብ ራህዋ ዋሕስ የብሉን።

ኣብ መጨረሻ ኣብ ናይ ሎሚ ወንጌል ኢየሱስ ንሱ እቲ ብኤርምያስ ነብይ ዝተባህለ ሕያዋይ ጓሳ ከም ዝኾነ ይገልጽ። ንሱ ንሕና መሬትናን (ዓለምናን) ካብ ወራዱና ዘሎ ጸበባን ግፍዕን መከራን ከይለወጠልና ከየሕወየና ኣየዕርፍን እዩ። በዚ ምኽንያት እዩ ኣብ ዝተነበና ኢየሱስ ከየዕረፈ ነቲ ህዝቢ ክሕግዝ ኢሉ ኣብ ምሕጋዞም ዝተበገሰ። ከም ኣፍቃሪ ጎይታን ጓሳን ኢየሱስ ጸገማትና ይፈልጥ እዩ። ጸገምና እናረኣየ ዘጽቕጥ ዘይግድሶ ኣይኮነን። ጸገምናን ወራዱ ዘሎ ከምኡ እቶም ክሕግዙና ክመርሑና ዝግብኡም ዝገብርዎ ግፍዕን ጸገምን ይርዳእ እዩ። ክሕግዞና ድላዩ እዩ ክሳብ ከም ብሓዲስ እንእኩብን እንሕደስን ደው ኣይብልን እዩ። ንሕና እውን ብቕጻሊ ከምቲ ኣብ መዝሙር 23:1 ዝብሎ እግዚአብሔር ጓሳይየይ እዩ ዝጎድለኒ የብለይን ክንብል ኣሎና።

ሎሚ እምብኣር ኣብቲ ሕያዋይ ጓሳና ዝኾነ ክርስቶስ ዝተበተነ ህዝብ ብሓዲስ ክእከብን ክጽንበርን እዋኑ እዩ። ነቲ ኣብ መንጎና ዝመቐቐለናን ዝፈላልየናን ዘሎ ክንኣልዮ እሞ ደቂ ሓደ ኣምላኽ ኮና ኣሕዋት ክነከውን እንሓስበሉ እዋን እዩ። እቲ ብደረጃ ሃገር ብደረጃ ዓዲ፣ ብሃይማኖትን ማሕበራዊ ደረጃ ዝፈላሊ፣ ከምኡ ብዝተፈላለየ ምኽንያት ብሕማም ብቕጥባ ምኽንያት ንዝፈሊ ኩሉ ክንስዕር ኢልና እንበራብራሎ ሰንበት እዩ። ነዚ ኣብ ግብሪ ክነውዕል እንከሎና ጥራሕ እዩ ሰላም ክርስቶስ ኣብ ልባትና ኣብ ሕብረተሰብና ከምኡ ኣብ ቤተ ክርስትያና ክመጽኣና ዝኸእል።

ኣብ ሓደ ዘንብብክዎ ጥዕና ኣእምሮ ንኻልኦት ኣብ ምግልጋል ይርከብ፣ ስነ ኣእምራዊ ሕማም ከኣ ንርእስና ጥራሕ ክነገልግል ከሎና ይጅምር ይብል። (Fr Slavko R.I.P.) ብኻልእ ኣዘራርባ

ንካልአት ብምሕጋዝ ስነአእምሮዊ ጥዕና ይፈጥረልና። አብ ታሪክ ደቂ ሰብ ብዙሓት መራሕቲ ብፍላይ አብ ብሉይ ኪዳን እንተ ረኤና ናይ ገዛእ ርእሶም ጥቕሚ ጥራሕ ይጥምቱ ከም ዝነበሩ ንርኢ። ኢየሱስ ግን ናይ ካልአት ጥቕሚ እዩ ርእዩ።

ብጸሎት ቅ. ፍራንቸስኮስ ክንጻጽዎ አስተንትኖና፡

ጎይታይ ናይ ሰላምካ መሳርሒ ግበረኒ፤ ጽልኢ አብዘለዎ ፍቕሪ ክዘርእ፤ ጉድአት አብዘለዎ ሕድገት፤ ምጥርጣር አብ ዘለዎ እምነት፤ ተስፋ ቀርጺት አብ ዘለዎ ተስፋ፤ ጸልማት አብ ዘለዎ ብርሃን፤ ሓዘን አብ ዘለዎ ሓጎስ ከምዘእቱ ግበርኒ፤ ካብ ዘጸናንዑንስ ከጸናንዕ፤ ካብ ክርድኡንስ ክርድኡም፤ ክፍቀር ከፍቅር፤ እንተ ሃብና ኢና ንውሃብ እንተ መሓርና ኢና ንምሓር፤ እንተ ሞትና ኢና አብ ዘለዓለማዊ ሕይወት እንውለድ።

ኦ ማርያም አደና ንስኺ ኢኺ ምስ ወድኺ ዝተሰደትኪ ምረት ስደት ልዕሊ ኹሉ ዝረኹብኪ እሞ ንኹሎም ስደተኛታት ሰላም ፍቕሪ ክረኽቡ ንወድኺ ለምንሎም። ንሕና ስደተኛታት ደቅኺ አብ ፍቕሪ ወድኽን አብ ፍቕሪኽን ከምእንጸንዕ ግበርና።

አባ ንጉሠ ፍሥሓ